

आनंदशंकर माधवन

श्री आनंदशंकर माधवन का जन्म केरल प्रदेश के क्विलन जिले में हुआ। डॉ. जाकिरहुसेन के संपर्क में आने से हिन्दु-मुस्लिम के मधुर संबंधों के पक्षधर बन गए। महात्मा गांधी के भारत छोड़ो आंदोलन में भी माधवनजी का सक्रीय सहभाग रहा। जेल में रहकर हिन्दी भाषा का अध्ययन किया। जेल से छूटकर आप भारतभ्रमण को निकल पड़े और बाद में बिहार में मंदार विद्यापीठ की स्थापना की। सन् 1984 में 'अद्वैत मिशन' और सन् 1985 में शिवधाम अभिनव शिक्षा नगरी की स्थापना की। अब आप तीनों संस्थाओं के संचालक हैं। मलयालम तथा तमिल दोनों ही भाषाओं पर पूर्ण अधिकार होने के बावजूद आपने हिंदी साहित्य में सृष्टि की। आपके विषयों में दार्शनिकता, आधुनिकता एवं आध्यात्मिकता का बाहुल्य है। 'बिखरे हारे', 'अनलशलाका', 'हिंदी आंदोलन', 'आमंत्रित मेहमान', 'आरती', 'उषा', 'संजीवनी' आदि आपकी प्रमुख रचनाएँ हैं। 'आमंत्रित मेहमान' बिहार राष्ट्रभाषा परिषद द्वारा पुरस्कृत है।

माधवनजी ने प्राचीन गुरु-शिष्य-परंपरा की गरिमा को स्पष्ट करते हुए वर्तमान शिक्षा प्रणाली पर परोक्ष रूप में करारा व्यंग्य किया है। हमारे समाज में व्यावसायिक संस्कृति का बोलबाला है। इस कारण गुरु-शिष्य संबंधों में परिवर्तन आया है। पहले विद्यालय मंदिर के समान माने जाते थे। शिक्षा देना एक आध्यात्मिक अनुष्ठान था। वह परम सुख प्राप्ति का एक माध्यम था। उस जमाने में पैसे देकर शिक्षा खरीदी नहीं जाती थी। क्या आज वैसी स्थिति है? क्या आज शिक्षा के क्षेत्र में वहीं निष्ठा, वही त्याग नजर आता है? लेखक ने हमें अंतर्मुख होकर सोचने के लिए बाध्य किया है।

हमारे समाज में व्यावसायिक संस्कृति का बोलबाला है, इसी कारण गुरु-शिष्य संबंधों में परिवर्तन आया है। पहले विद्यालय मंदिर के समान माने जाते थे। शिक्षा देना एक आध्यात्मिक अनुष्ठान था। वह परमेश्वर प्राप्ति का एक माध्यम था। पैसे देकर शिक्षा खरीदी नहीं जाती थी। आज स्थिति बिल्कुल बदल गई है और अब शिक्षणकार्य पेट पालने का साधन बन गया है।

जिसे भारतीय संस्कृति कहा जाना चाहिए वह आज भारतीय मानसिक क्षितिज में क्रियाशील नहीं है। आज एक प्रकार की अव्यवस्थित व्यावसायिक संस्कृति व्याप्त है जिसकी जड़ शायद यूरोप में है। भारतीयों के सार्वजनिक व्यवहार में गुरु-शिष्य संबंध का भी तदनु रूप परिवर्तन हो गया है। यहाँ गुरु वेतनभोगी नहीं होते थे और न शिष्य को ही शुल्क देना पड़ता था। पैसे देकर विद्या खरीदने की यह क्रय-विक्रय पद्धति/निस्संदेह उस भारतीय मिट्टी का उपज नहीं है। शिक्षणालय एक प्रकार के आश्रम अथवा मंदिर के समान थे। गुरु को साक्षात् परमेश्वर ही समजा जाता था। शिष्य पुत्र से अधिक प्रिय होते थे। यहाँ सम्मान मिलना ही शक्ति पाने का रहस्य है। प्राचीन काल में गुरु की शिक्षादान क्रिया उनका आध्यात्मिक अनुष्ठान थी, परमेश्वरप्राप्ति उनका एक माध्यम था। वह आज पेट पालने का ज़रिया बन गई है।

प्रारंभ में विवेकानंद को भारत में महत्त्वपूर्ण स्थान प्राप्त नहीं हुआ पर जब उन्होंने अमेरिकन नाम कमा लिया तो भारतवासी दौड़े मालाएँ लेकर स्वागत करने! रवीन्द्रनाथ ठाकुर को भी नोबल पुरस्कार मिला तो बंगाली लोग दौड़े यह राग अलापते हुए - अमादेर ठाकुर अमादेर कठोर सुपूत...। दक्षिण भारत में कुछ समय पहले तक भरतनाट्यम् और कथकली को नहीं पूछता था, पर जब उसे विदेशों में मान मिलने लगा तो आश्चर्य से भारतवासी सोचने लगे अरे, हमारी संस्कृति में इतनी अपूर्व चीजें भी पड़ी थीं क्या...। यहाँ के लोगों को अपनी खूबसूरती नहीं नजर आती; मगर पराए के सौंदर्य को देखकर मोहित हो जाते हैं। जिस देश में ज्ञान पाने के लिए मैक्समूलर ने जीवनभर प्रार्थना की उस देश के निवासी आज जर्मनी और विलायत जाना स्वर्ग जाने जैसा अनुभव करते हैं। ऐसे लोगों को प्राचीन गुरु-शिष्य संबंध की महिमा सुनाना गधे को गणित सिखाने जैसा व्यर्थ प्रयास ही हो सकता है।

एक बार सुप्रसिद्ध भारतीय पहलवान गामा मुंबई आए। उन्होंने विश्व के सारे पहलवानों को कुश्ती में चैलेंज दिया। अखबारों में यह समाचार प्रकाशित होते ही एक पारसी पत्रकार ने उत्सुकतावश उनके निकट पहुँचकर उनसे पूछा, 'साहब, विश्व के किसी भी पहलवान से लड़ने के लिए आप तैयार हैं तो आप अपने अमुक शिष्य से ही लड़कर विजय प्राप्त करके दिखाओ। गामा आजकल के शिक्षाक्रम में रंगे नहीं थे। इसलिए उन्हें इन शब्दों ने हैरान कर दिया। आँखें फाड़कर उस पत्रकार का चेहरा ताकते ही रह गए। बाद में धीरे से कहा, "भाई साहब, मैं हिंदुस्तानी हूँ। हमारा अपना एक निजी रहन-सहन है। शायद इससे आप परिचित नहीं हैं। जिस लड़के का आपने नाम लिया,

वह मेरे पसीने की कमाई, मेरा खून है और मेरे बेटे से भी अधिक प्यार है इसमें और मुझमें फ़रक ही कुछ नहीं है। मैं लड़ा या वह लड़ा, दोनों बराबर ही होगा। हमारी इस परंपरा को आप समझने की चेष्टा कीजिए। हम लोगों को वंशपरंपरा से शिष्य परंपरा अधिक प्रिय है। ख्याति और प्रभाव में हम सदा यह चाहते हैं कि हम अपने शिष्यों से कम प्रभावी रहें। यानी हम यही चाहेंगे कि संसार में जितना नाम मैंने कमाया उससे कहीं अधिक मेरे पिता कमाएँ। मुझे लगता है, आप हिंदुस्तानी नहीं है...।”

भारत में गुरु-शिष्य संबंध का वह भव्य रूप आज साधुओं, पहलवानों और संगीतकारों में थोड़ा बहुत ही सही, पाया जाता है। भगवान रामकृष्ण बरसों योग्य शिष्य को पाने के लिए प्रयत्न करते रहे। उनके जैसे व्यक्ति को भी उत्तम शिष्य के लिए रो-रोकर प्रार्थना करनी पड़ी थी। इसे समझा जा सकता है कि एक गुरु के लिए उत्तम शिष्य कितना महंगा और महत्त्वपूर्ण है। संतान प्राप्ति वर्ग उन्हें दुःख नहीं देता पर बगैर शिष्य के रहने के लिए वे एकदम तैयार नहीं होते। इस संबंध में भगवान ईसा का एक कथन सदा स्मरणीय है। उन्होंने कहा था, ‘मेरे अनुयायी लोग मुझसे कहीं अधिक महान हैं और उनकी जूतियाँ होने की योग्यता भी मुझमें नहीं है।’ यही बात है, गांधीजी बनने की क्षमता जिनमें है उन्हें गांधीजी अच्छे लगते हैं और वे ही उनके पीछे चलते भी हैं। विवेकानंद सिर्फ उन्हें पसंद आयेगें जिनमें विवेकानंद बनने की अद्भुत शक्ति निहित है।

कविता के मर्मज्ञ और रसिक स्वयं कवि से अधिक महान होते हैं। संगीत के पागल सुननेवाले ही स्वयं संगीतकार से अधिक संगीत का रसास्वादन करते हैं। यहाँ पूज्य नहीं, पुजारी ही श्रेष्ठ है। यहाँ सम्मान पानेवाले नहीं, सम्मान देनेवाले महान हैं। स्वयं पुष्प में कुछ नहीं है, पुष्प का सौंदर्य उसे आनेवाले की दृष्टि में है। दुनिया में कुछ नहीं है, जो कुछ भी है हमारी चाह में, हमारी दृष्टि में है। यह अद्भुत भारतीय व्याख्या अजीब-सी लग सकती है, पर हमारे पूर्वज सदा इसी पथ के यात्री रहे हैं।

उत्तम गुरु में जातिभावना भी नहीं रहती। कितने ही मुसलमान पहलवानों के हिंदू चेले हैं और संगीतकारों के मुसलमान शिष्य रहे हैं। यहाँ परख गुण की, साधना की और प्रतिभा की होती भक्ति और श्रद्धा की ही कीमत है, न कि जातिसंप्रदाय, आचार-विचार या धर्म की। मुझे क्या लिखाया था एक विद्वान मुसलमान ने ही। उन्होंने कभी नहीं सोचा कि यह हिंदू है और मुसलमान बनाना चाहिए। पुराने जमाने में मौलवी लोग बड़े-बड़े रामाणी होते थे और आज देहांतों में भरत मियाँ, रंजीत मियाँ आदि अधिक संख्या में दिखाई देते हैं।

आज के गुरु भी सिर्फ सेवा लेने में ही चतुर हैं, देने में नहीं। उपनिषदों में आचार्यों ने कहा, सेवा देने की चीज है, लेने की नहीं। सेवा लेने के अधिकारी बच्चे, रोगी, असहाय और वृद्ध बच्चों को परमेश्वर का ही मूर्त रूप समझ। सेवा रूपी पूजा से उनकी शक्ति को प्रज्वलित करने क्षमता और सहृदयता रखनेवाले ज्ञानी और तपस्वी पुरोहित आजकल के गुरु नहीं रह गए। किसी भी देवमंदिर की मूर्ति की शक्ति उतनी मात्रा तक ही संभव है जितनी मात्रा तक उसके पुजारी की भावपूजा में नैवेद्यभावना भरी रहती है।

शब्दार्थ और टिप्पणी

परिवर्तन बदलाव **सुप्रसिद्ध** सर्वश्रेष्ठ **निजी** अपना **उत्तम** श्रेष्ठ **अनुयायी** शिष्य

मुहावरे

गधे को गणित सिखाना व्यर्थ प्रयास करना **ताकते रहना** आश्चर्य से देखते ही रहना **पसीने की कमाई** कठिन परिश्रम का फल **रंग जाना** (किसी काम में) निमग्न होना

स्वाध्याय

1. निम्नलिखित प्रश्नों के एक-एक वाक्य में उत्तर लिखिए :
 - (1) प्राचीन काल में भारतीय शिक्षा केन्द्र कैसे थे?
 - (2) जब रवीन्द्रनाथ ठाकुर को नोबल पुरस्कार मिला तब बंगाली लोग कौन-सा राग आलापने लगे?
 - (3) भगवान रामकृष्ण बरसों तक योग्य शिक्षा पाने के लिए क्या करते थे?
 - (4) भगवान ईसा का कौन-सा कथन सदा स्मरणीय है?
 - (5) गांधीजी किन्हीं अच्छे लगते हैं?
2. निम्नलिखित प्रश्नों के विस्तार से उत्तर लिखिए :
 - (1) युरोप के प्रभाव के कारण आज गुरु-शिष्य संबंधों में क्या अंतर आया है?
 - (2) पुजारी की शक्ति मूर्ति में कैसे विकसित होने लगी?
 - (3) विवेकानंद और रवीन्द्रनाथ ठाकुर को इस देश में अधिक महत्त्व कब मिला?
3. आशय स्पष्ट कीजिए :
 - (1) सम्मान पानेवालों से सम्मान देनेवाले
 - (2) “जो गुरु से मार खाते हैं उनका भविष्य उज्ज्वल होगा ही।”
4. सूचना के अनुसार काल परिवर्तन कीजिए :
 - (1) इसमें ओर मुझमें फ़रक ही कुछ नहीं है। (भविष्यकाल)
 - (2) हम अपने शिष्यों से कम प्रमुख रहें। (पूर्ण भूतकाल)
 - (3) उपनिषदों में आचार्यों ने कहाँ है। (सामान्य भूतकाल)
5. मुहावरों का अर्थ देकर वाक्यप्रयोग कीजिए :

ताकते रहना, पसीने की कमाई, रंग जाना
6. विरुद्धार्थी शब्द लिखिए :

रोगी, असहाय, वृद्ध

योग्यता-विस्तार

विद्यार्थी-प्रवृत्ति

- पढ़ो हिन्दी, बोलो हिन्दी में और जोड़ो भारत निबंध का लेखन कीजिए।

शिक्षक-प्रवृत्ति

- परिसंवाद :
 - (1) ‘गुरु-शिष्य संबंध’ कल और आज
 - (2) वर्तमान शिक्षा में अनुशासन का महत्त्व



शब्द-संरचना

भाषा में एक शब्द से दूसरा शब्द बनाने की प्रक्रिया को शब्द-संरचना कहा जाता है। शब्द-संरचना में मूल शब्दों में कुछ शब्दांश या शब्दों को जोड़कर नए शब्द बनाए जाते हैं। हिन्दी में शब्द-संरचना की प्रक्रिया तीन प्रकार से होती है-

1. उपसर्ग द्वारा
2. प्रत्यय द्वारा
3. समास / संधि के द्वारा

यहाँ हम उपसर्ग और प्रत्यय की सहायता से शब्द-संरचना की जानकारी प्राप्त करेंगे।

उपसर्ग द्वारा शब्द-संरचना :

- वे शब्दांश जो किसी शब्द के पहले जुड़कर नए शब्द का निर्माण करते हैं और उसके अर्थ में विशेषता या परिवर्तन कर देते हैं वे उपसर्ग कहलाते हैं जैसे-
उप + देश = उपदेश
स्व + देश = स्वदेश
वि + देश = विदेश
- उपर्युक्त उदाहरण में 'देश' शब्द से पूर्व 'उप' उपसर्ग जुड़ने से नया शब्द 'उपदेश' और 'वि' उपसर्ग जुड़ने से नया शब्द 'विदेश' बने। अतः यहाँ 'उप', 'स्व', 'वि' - उपसर्ग हैं।
- उपसर्ग की तीन विशेषताएँ होती हैं-
 - (1) शब्द के अर्थ में नई विशेषता लाना।
जैसे : प्र + बल = प्रबल
अनु + शासन = अनुशासन
 - (2) शब्द के अर्थ को उलट देना।
जैसे : अ + धर्म = अधर्म
अप + मान = अपमान
 - (3) शब्द के अर्थ में, कोई खास परिवर्तन न करके मूलार्थ के इर्द-गिर्द अर्थ प्रदान करना।
जैसे : वि + शुद्ध = विशुद्ध
परि + भ्रमण = परिभ्रमण
- उपसर्ग शब्द निर्माण में बड़ा सहायक होता है। एक ही मूल शब्द विभिन्न उपसर्गों के योग से विभिन्न अर्थ प्रकट करता है। जैसे-
 - आ + हार = आहार - भोजन
 - सम् + हार = संहार - नाश
 - उप + हार = उपहार - सौगात
 - उत् + हार = उद्धार - मुक्ति, मोक्ष
 - प्र + हार = प्रहार - चोट करना
 - वि + हार = विहार - मनोरंजनार्थ यत्र-तत्र घूमना
- हिन्दी भाषा में हिन्दी के अपने उपसर्ग, संस्कृत के उपसर्ग और अरबी, फारसी, उर्दू के उपसर्गों का प्रयोग होता है। यहाँ इन भाषाओं के प्रमुख उपसर्ग, उनके अर्थ एवं उनसे बने शब्द दिए जा रहे हैं।

हिन्दी के उपसर्ग :

उपसर्ग	अर्थ	शब्द
अ	अभाव, निषेध	अचेत, अज्ञान, अभाव, अमर
अन	अभाव निषेध	अनपढ़, अनमोल, अनजान, अनबन
अध	आधा	अधपका, अधखिला, अधमरा
औ	हीन, निषेध	औगुन, औघट, औढ़र
क/कु	बुरा, बुराई	कपूत, कुचाल, कुपात्र, कुकर्म
दु	कम, बुरा	दुबला, दुश्चरित्र, दुकाल
नि	निषेध, अभाव	निगू, निकम्मा, निहत्था, निधड़क
बिन	अभाव, निषेध	बिनदेखा, बिनब्याहा, बिनबोला
भर	पूरा	भरपूर, भरसक, भरपेट
स	अच्छा, सहित	सपूत, सचेत, सहर्ष, सजातीय
सु	उत्तमता, साथ	सुझौल, सुजान
पर	अधिक, आगे	परपोता, परदादा
न	अभाव	नपूता, नपूती

संस्कृत के उपसर्ग :

उपसर्ग	अर्थ	शब्द
अ	अभाव, निषेध	अधर्म, अनीति, अज्ञान, असत्य
आ	तक, पूर्ण, सहित, उल्टा	आमरण, आकण्ठ, आमुख, आक्रोश, आक्रमण, आरोहण
अधि	ऊपर, श्रेष्ठ, समीपता	अधिनायक, अधिपति, अध्ययन, अधीक्षक, अध्यात्म, अधिकार
अति	अधिक	अतिक्रमण, अतिपात, अतिरिक्त, अत्याचार, अतिशय, अत्यंत, अत्याचार
अनु	पीछे, समान, बाद में आनेवाला	अनुशासन, अनुरूप, अनुभूति, अनुकंपा, अनुगामी, अनुज, अनुकूल, अनुकरण, अनुराग, अनुशीलन
अभि	सामने, ओर, अच्छा, पास	अभिमुख, अभियोग, अभियान, अभिज्ञान, अभ्यास, अभिलाषा, अभिनव, अभिप्राय, अभिशाप
अव	बुरा, हीन	अवनति, अवगुण, अवज्ञा
उत्	ऊपर, श्रेष्ठ, निकट, सादृश्य	उपनाम, उपकृत, उपदेश, उपनगर, उपकार, उपवन, उद्धार, उत्कृष्ट, उदय, उत्पत्ति, उत्कर्ष
दुर्	कठिन, बुरा, हीनता	दुर्लभ, दुर्भाग्य, दुर्बल, दुर्गति, दुर्गुण, दुर्दशा, दुराचार, दुर्जन, दुर्दिन
दुस्	कठिन, बुरा	दुस्साहस, दुष्कर, दुष्कर्म, दुसाध्य, दुर्गम, दुःसह, दुश्शासन

निर्	बिना, नहीं	निर्जन, निर्भय, निर्वाह, निर्गम, निर्मल, निर्बल, निर्दोष, निरपराध, निराकार
निस्	रहित, नहीं	निष्कपट, निष्काम, निश्छल, निश्चल, निस्संदेह, निस्तेज
परा	उल्टा, विपरीत, नाश, दशा	पराधीन, पराजय, पराभव, पराक्रम, परामर्श, पराकाष्ठा
परि	चारों ओर, आस-पास, पूर्णता	परिक्रमा, परिणाम, परिमाण, परिश्रम, परित्यक्त
प्र	अधिक, आगे, गति	प्रयत्न, प्रसिद्ध, प्रहार, प्रलय, प्रताप, प्रबल, प्रक्रिया, प्रकोप
प्रति	सामने, विरुद्ध, विशेषार्थ में	प्रतिहिंसा, प्रतिध्वनि, प्रतिवाद, प्रतिकार, प्रतिज्ञा, प्रतिभा, प्रतिष्ठा, प्रतिदान
वि	विशिष्ट, भिन्न	विख्यात, विज्ञान, विपक्ष, विदेश, वियोग
सम्	संयोग, अच्छा, पूर्ण, साथ	संतोष, संस्कार, संयुक्त, संवाद, सम्मेलन
सु	अच्छा, श्रेष्ठता	सुपुत्र, सुशिक्षित, सुरम्य, सुजन, सुकाल, सुगम
स्व	अपना	स्वराज्य, स्वतंत्र

अरबी, फारसी, उर्दू के उपसर्ग :

उपसर्ग	अर्थ	शब्द
अल	निश्चित	अलबेला, अलबत्ता
ऐन	ठीक, पूरा	ऐनवक्त, ऐन मौका
कम	अल्प, हीन	कमज़ोर, कमअक्ल, कमउम्र
खुश	अच्छा, उत्तमता	खुशबू, खुशमिजाज, खुशकिस्मत, खुशखबरी, खुशहाल
गैर	भिन्न, निषेध	गैरकानूनी, गैरहाज़िर
दर	में, अन्दर	दरअसल, दरहकीकत, दरकार
ना	अभाव	नापसंद, नामंजूर, नाराज़, नालायक, नादान, नाजायज
ब	के अनुसार, और	बनाम, बदौलत, बखूबी
बद	बुरा, हीनता	बदनाम, बदतमीज, बदबू
बर	बाहर, पर	बरदाश्त, बरखास्त, बरवक्त
बा	साथ, से	बाकायदा, बाइज्जत, बाकलम
बिला	बगैर, बिना	बिलावजह, बिलाकसूर, बिलाअक्ल
बे	बिना, अभाव	बेईमान, बेकसूर, बेचारा, बेहोश
ला	बिना, अभाव	लावारिस, लाज़वाब, लापरवाह
सर	मुख्य, श्रेष्ठ	सरपंच, सरनाम, सरताज
हम	साथ, बराबर	हमदर्द, हमसफ़र, हमउम्र, हमराज
हर	प्रत्येक	हरसाल, हरघड़ी, हररोज, हरदफा

स्वाध्याय

1. उपसर्ग से आप क्या समझते हैं?
2. किन्ही तीन उपसर्ग चुनकर उन उपसर्गों के योग से तीन-तीन शब्द बनाइए।
3. सही विकल्प चुनिए :
 - (1) किस शब्द में 'आ' उपसर्ग का प्रयोग नहीं हुआ है?
(क) आजीवन (ख) आमरण (ग) आकर्षक (घ) आराम
 - (2) किस शब्द में 'अप' उपसर्ग का प्रयोग नहीं हुआ है?
(क) अपमान (ख) अपना (ग) अपकार (घ) अभिशाप
 - (3) किस शब्द में 'अप' उपसर्ग का प्रयोग नहीं हुआ है?
(क) अवसर (ख) अवज्ञा (ग) अवगुण (घ) अवनति
 - (4) किस शब्द में 'स' उपसर्ग का प्रयोग नहीं हुआ है?
(क) सत्कार (ख) सपूत (ग) सहर्ष (घ) सजातीय
 - (5) किस शब्द में 'वि' उपसर्ग का प्रयोग नहीं हुआ है?
(क) विदेश (ख) विपक्ष (ग) विख्यात (घ) विमान
4. निम्नलिखित उपसर्गों में प्रयुक्त उपसर्गों के सही विकल्प का चयन कीजिए :
 - (1) संयोग-
(क) सन (ख) सन् (ग) सम (घ) सम्
 - (2) पुनर्विवाह-
(क) पुनः (ख) पुनर (ग) पुनर् (घ) पुन
 - (3) अपव्यय-
(क) अप (ख) अ (ग) अपि (घ) अप्

प्रत्यय द्वारा शब्द संरचना :

- ऐसे शब्दांश जो शब्दों के अंत में जुड़कर नए शब्दों का निर्माण करते हैं और उनके अर्थ में परिवर्तन कर देते हैं वे प्रत्यय कहलाते हैं जैसे-
चाचा + ई = चाची
लड़ + आई = लड़ाई
दया + आलु = दयालु
- उपर्युक्त उदाहरणों में 'चाचा', 'लड़' और 'दया' शब्दों में क्रमशः 'ई', 'आई', तथा 'आलु' शब्दांशों का प्रयोग करके नए शब्द बनाए गए हैं। अतः यहाँ 'ई', 'आई' तथा 'आलु' प्रत्यय हैं।
- **प्रत्यय के भेद :**
प्रत्यय के मुख्य रूप से दो भेद किए जा सकते हैं:
 - (1) कृत् प्रत्यय और
 - (2) तद्धित प्रत्ययअब, इन प्रत्ययों के बारे में समझेंगे।

(1) कृत् प्रत्यय :

- जो प्रत्यय क्रिया के धातु रूप के पीछे जुड़कर नए शब्दों का निर्माण करते हैं, उन्हें कृत प्रत्यय कहा जाता है।
- हिन्दी में मुख्य रूप से कर्तृवाचक, कर्मवाचक, करणवाचक, भाववाचक और क्रियावाचक कृत प्रत्ययों का प्रयोग किया जाता है।

(1) **कर्तृवाचक कृत् प्रत्यय** : जिस प्रत्यय से कार्य करनेवालों अर्थात् 'कर्ता' का बोध हो, उन्हें कर्तृवाचक कृत प्रत्यय कहा जाता है। कर्तृवाचक कृत प्रत्यय के उदाहरण निम्नांकित हैं :

कर्तृवाचक कृत् प्रत्यय	शब्द	प्रत्यय के योग से बने शब्द
अक्कड़	पी, धूम, भूल	पिवक्कड़, घुमक्कड़, भुलक्कड़
आक	तैर	तैराक
आका	लड़, उड़	लड़ाका, उड़ाका
आड़ी	खेल	खिलाड़ी
इयल	मर, अड़	मरियल, अड़ियल
ऊ	खा, कमा, चल, बिक	खाऊ, कमाऊ, चलाऊ, बिकाऊ
एरा	लूट, कमा	लुटेरा, कमेरा

(2) **कर्मवाचक कृत् प्रत्यय** : जिस प्रत्यय से कर्म का बोध करानेवालों का बोध होता है उसे कर्मवाचक कृत प्रत्यय कहा जाता है। कर्मवाचक कृत प्रत्यय के उदाहरण निम्नांकित हैं:

कर्मवाचक कृत् प्रत्यय	शब्द	प्रत्यय के योग से बने शब्द
औना	बिछ, खेल	बिछौना, खिलौना
ना	गा, ओढ़	गाना, ओढ़ना
नी	ओढ़, सूँघ	ओढ़नी, सूँघनी

(3) **करणवाचक कृत् प्रत्यय** : जो प्रत्यय क्रिया के करण-रूप (क्रिया के साधन) रूप बनाते हैं, उन्हें करणवाचक कृत प्रत्यय कहते हैं। करणवाचक कृत प्रत्यय के उदाहरण निम्नांकित हैं:

करणवाचक कृत् प्रत्यय	शब्द	प्रत्यय के योग से बने शब्द
आ	धेर, झूल	धेरा, झूला
ई	फाँस, बुहार, रेत	फाँसी, बुहारी, रेती
ऊ	झाड़	झाड़ू
न	बेल, ढक, झाड़	बेलन, ढक्कन, झाड़न
नी	कतर, सूँघ, ओढ़	कतरनी, सूँघनी, ओढ़नी

(4) **भाववाचक कृत् प्रत्यय** : जिन प्रत्ययों से भाववाचक संज्ञाएँ बनती हैं, उन्हें भाववाचक कृत प्रत्यय कहते हैं। भाववाचक कृत प्रत्यय के उदाहरण निम्नांकित हैं:

भाववाचक कृत् प्रत्यय	शब्द	प्रत्यय के योग से बने शब्द
आई	उतर, बुन, धो, पढ़, सी, लड़	उतराई, बनाई, धुलाई, पढ़ाई, सिलाई, लड़ाई
आवट	लिख, दिख, मिल, गिर, बुन, सजा	लिखावट, दिखावट, मिलावट गिरावट, बुनावट, सजावट
आहट	गड़गड़, चिल्ला	गड़गड़ाहट, चिल्लाहट
आव	बह, बच, झुक	बहाव, बचाव, झुकाव
आन	उड़, थक, मिला	उड़ान, थकान, मिलान

- (5) **क्रियावाचक कृत् प्रत्यय** : जिन प्रत्ययों के योग से क्रियाविशेषण अव्यय अथवा विशेष प्रकार के क्रिया शब्दों का निर्माण होता है, उन्हें क्रियावाचक कृत् प्रत्यय कहते हैं। जैसे-

क्रियावाचक कृत् प्रत्यय	शब्द	प्रत्यय के योग से बना शब्द
ता	चल, खा, पी, लिख	चलता, खाता, पीता, लिखता
या	खा, रो, दिखा, सजा	खाया, रोया, दिखाया, सजाया
कर	सुन, पढ़, लिख, आ	सुनकर, पढ़कर, लिखकर, आकर
ते-ते	चल, सुन	चलते-चलते, सुनते-सुनते

(2) **तद्धित प्रत्यय** :

- जो प्रत्यय संज्ञा, सर्वनाम, विशेषण अथवा अव्यय के अंत में लगकर नए शब्दों का निर्माण करते हैं, उन्हें तद्धित प्रत्यय कहते हैं। जैसे-

शब्द	प्रत्यय	प्रत्यय के योग से बना शब्द
कला (संज्ञा)	कार	कलाकार
मीठा (विशेषण)	आस	मिठास
अपना (सर्वनाम)	पन	अपनापन
बाहर (प्रत्यय)	ई	बाहरी

- तद्धित प्रत्यय के विभिन्न भेद एवं उनके उदाहरण इस प्रकार हैं।

- (1) **स्त्रीलिंगवाचक तद्धित प्रत्यय** : जिन तद्धित प्रत्ययों के योग से शब्द स्त्रीलिंगवाची बन जाते हैं, उन्हें स्त्रीलिंग वाचक तद्धित प्रत्यय कहते हैं। जैसे-

स्त्रीलिंग वाचक तद्धित प्रत्यय	शब्द	प्रत्यय के योग से बना शब्द
ई	चाचा, लड़का	चाची, लड़की
इन	धोबी, लुहार	धोबिन, लुहारिन
आ	शिष्य, बाल	शिष्या, बाला
आनी	देवर, नौकर	देवरानी, नौकरानी
नी	शेर, मोर	शेरनी, मोरनी
आइन	बाबू, पंडा	बबुआइन, पंडाइन
इया	बूढ़ा, बंदर	बुढ़िया, बंदरिया
इनी	तपस्वी, हाथी	तपस्विनी, हथिनी

- (2) **कर्तृवाचक तद्धित प्रत्यय** : जिन तद्धित प्रत्ययों के योग से किसी कार्य के करनेवाले का बोध होता है, वे कर्तृवाचक तद्धित प्रत्यय कहलाते हैं। जैसे-

कर्तृवाचक तद्धित प्रत्यय	शब्द	प्रत्यय के योग से बना शब्द
गर	जादू, बाजी	जादूगर, बाजीगर
वाला	दुकान, दूध	दुकानवाला, दूधवाला
आरी	भीख	भिखारी
कार	चित्र, पत्र	चित्रकार, पत्रकार
ई	तेल, रोग	तेली, रोगी
एरा	लुट	लुटेरा

- (3) **स्थानवाचक तद्धित प्रत्यय** : जिन तद्धित प्रत्ययों से स्थान का बोध हो, उन्हें स्थानवाचक तद्धित प्रत्यय कहते हैं। जैसे-

स्थानवाचक तद्धित प्रत्यय	शब्द	प्रत्यय के योग से बना शब्द
इया	जयपुर, मुंबई	जयपुरिया, मुंबइया
वाला	दिल्ली, मथुरा	दिल्लीवाला, मथुरावाला
ई	बंगाल, गुजरात	बंगाली, गुजराती
वी	लुधियाना, लखनऊ	लुधियानवी, लखनवी

- (4) **गुणवाचक तद्धित प्रत्यय** : जिन तद्धित प्रत्ययों से किसी वस्तु या प्राणी या व्यक्ति के गुण या विशेषता का बोध हो, उसे गुणवाचक तद्धित प्रत्यय कहते हैं। जैसे-

गुणवाचक तद्धित प्रत्यय	शब्द	प्रत्यय के योग से बना शब्द
आ	प्यास, ठंड	प्यासा, ठंडा
ई	क्रोध, कीमत	क्रोधी, कीमती
ईय	दर्शन, प्रार्थना	दर्शनीय, प्रार्थनीय
ईला	रंग, शर्म	रंगीला, शर्मीला
इक	धर्म, दिन	धार्मिक, दैनिक
लु	दया, श्रद्धा	दयालु, श्रद्धालु
वान	धन, गुण	धनवान, गुणवान
ईन	रंग, नमक	रंगीन, नमकीन
ईय	जाति, राष्ट्र	जातीय, राष्ट्रीय
वती	गुण, बल	गुणवती, बलवती
मती	बुद्धि, रूप	बुद्धिमती, रूपमती
ऐला	विष, वन	विषैला, वनैला
इल	स्वप्न, स्नेह	स्वप्निल, स्नेहिल
अंत	सुख, दुःख	सुखांत, दुःखांत
इत	हर्ष, धृणा	हर्षित, धृणित

- (5) **भाववाचक तद्धित प्रत्यय** : जिन तद्धित प्रत्ययों के योग से भाववाचक संज्ञाओं का निर्माण होता है, उन्हें भाववाचक तद्धित प्रत्यय कहते हैं। जैसे-

भाववाचक तद्धित प्रत्यय	शब्द	प्रत्यय के योग से बना शब्द
ता	मनुष्य, मित्र	मनुष्यता, मित्रता
त्व	देव, व्यक्ति	देवत्व, व्यक्तित्व
आपा	बूढ़ा, पूजा	बुढ़ापा, पुजापा
पन	लड़का, बच्चा	लड़कपन, बचपन
ई	बीमार, चालाक	बीमारी, चालाकी
आई	अच्छा, कंबा	अच्छाई, लंबाई
इमा	काला, लाल	कालिमा, लालिमा
आहट	चिकना, कडुवा	चिकनाहट, कडुवाहट
इयत	इन्सान, हैवान	इन्सानियत, हैवानियत

- (6) **बहुवचनवाचक तद्धित प्रत्यय** : जिन तद्धित प्रत्ययों के योग से बहुवचनवाची शब्दों का निर्माण होता है, उन्हें बहुवचनवाचक तद्धित प्रत्यय कहा जाता है। जैसे-

बहुवचनवाचक तद्धित प्रत्यय	शब्द	प्रत्यय के योग से बना शब्द
एँ	कन्या, लता	कन्याएँ, लताएँ
	बहू, वधू	बहुएँ, वधुएँ
याँ	चिड़िया, गुड़िया	चिड़ियाँ, गुड़ियाँ
इयाँ	नदी, दवाई	नदियाँ, दवाईयाँ

- (7) **संबंधवाचक तद्धित प्रत्यय** : जिन तद्धित प्रत्ययों से किसी संबंधवाची शब्द का निर्माण होता है, उन्हें संबंधवाचक तद्धित प्रत्यय कहते हैं। जैसे-

संबंधवाचक तद्धित प्रत्यय	शब्द	प्रत्यय के योग से बना शब्द
एरा	मामा, मौसा	ममेरा, मौसेरा
आल	ससुर, नाना	ससुराल, ननिहाल
एय	राधा, कुंती	राधेय, कौंतेय

- (8) **लघुतावाची तद्धित प्रत्यय** : जिन तद्धित प्रत्ययों से लघुतावाची शब्दों का निर्माण होता है, उन्हें लघुतावाची तद्धित प्रत्यय कहते हैं। जैसे-

लघुतावाचक तद्धित प्रत्यय	शब्द	प्रत्यय के योग से बना शब्द
इया	खाट, डिब्बा	खटिया, डिबिया
ई	रस्सा, टोकरा	रस्सी, टोकरी
री	कोठा, छाता	कोठरी, छतरी
ड़ी	संदूक, पंख	संदूकड़ी, पंखुड़ी
टी	लंगोट	लंगोटी

- (9) **क्रमवाचक तद्धित प्रत्यय** : जिन तद्धित प्रत्ययों के जुड़ने से क्रमवाची शब्दों का निर्माण होता है, उन्हें क्रमवाचक तद्धित प्रत्यय कहते हैं। जैसे-

क्रमवाचक तद्धित प्रत्यय	शब्द	प्रत्यय के योग से बना शब्द
वाँ	नौ, दस	नौवाँ, दसवाँ
हरा	एक, दो	इकहरा, दोहरा
गुना	दो, तीन	दोगुना, तिगुना

स्वाध्याय

- प्रत्यय किसे कहते हैं? सोदाहरण स्पष्ट कीजिए।
- किन्हीं चार प्रत्यय चुनकर उन प्रत्ययों के योग से बने दो-दो शब्द बनाइए।
- उपसर्ग और प्रत्यय का भेद स्पष्ट कीजिए।
- सही विकल्प चुनिए।
 - किस शब्द में 'एरा' प्रत्यय का प्रयोग नहीं हुआ है?

(क) चचेरा	(ख) ममेरा	(ग) सवेरा	(घ) फुफेरा
-----------	-----------	-----------	------------
 - किस शब्द में 'ता' प्रत्यय का प्रयोग नहीं हुआ है?

(क) पशुता	(ख) सुंदरता	(ग) भिन्नता	(घ) तोता
-----------	-------------	-------------	----------
 - किस शब्द में 'नी' प्रत्यय का प्रयोग नहीं हुआ है?

(क) चीनी	(ख) शेरनी	(ग) जाटनी	(घ) सिंहनी
----------	-----------	-----------	------------
- निम्नलिखित शब्दों में प्रयुक्त प्रत्ययों के सही विकल्पों का चयन कीजिए :
 - संदूकड़ी:

(क) कड़ी	(ख) डी	(ग) ई	(घ) अड़ी
----------	--------	-------	----------
 - देवरानी:

(क) आनी	(ख) नी	(ग) ई	(घ) रानी
---------	--------	-------	----------
 - सजावट:

(क) ट	(ख) आहट	(ग) वट	(घ) आवट
-------	---------	--------	---------
 - पुजारिन:

(क) इन	(ख) आइन	(ग) अन	(घ) रिन
--------	---------	--------	---------

